

ሰንበት ዘፍሬ

መስከረም 11 2013 ዓ.ም (9/22/2020)

አብ ግራት አምላኽ ክንዓዩ ጽዑዓት ኢና!

መዝሙር: እኩት አንተ ወስቡሕ ስምክ ወዓቢይ ኅይልከ...“ኦ ኅይታይ ንፍሬ ምድርኻ ባርኽ ብኸረምቲ ብበረኸትካ እትኸፍት ኅይታ ከማኻ ዝበለ ጻድቕን መሓርን መን አሎ? እታ ጠምያ ነራ ዝጸገበት ነፍሲ ካብ ሞት ድኅና ትባርኸካ አላ፤ አብ ሰማይ እትቐመጥን ብትሑታት እትባረኸን ምስጉን ንሰኻ ኢኻ። ስምካ ንኡድ ክእለትካ ድማ ዓቢይ እዩ። ንሰኻ ኢኻ ንሰንበት ዕረፍቲ ገርካ ዝሰራዕካን ንኹሉ ዘዝግብኦ ምግቢ ዝሃብካዮን”።

ንባባት: ፊሊጲ. 1: 20-27፤ ያዕ. 5: 1-10፤ ግ.ሓ.19: 21-ፍ፤ ማቴ 20: 1-16.

ምስባክ: ምድርኒ ወሃበት ፍሬሃ፤ ወይባርከነ እግዚአብሔር አምላክነ፤ ወይባርከነ እግዚአብሔር። “ምድሪ ፍሬኦ ትህብ፤ እግዚአብሔር አምላኽና ይባርኸና፤ እግዚአብሔር ክባርኸና እዩ”። መዝ. 85: 12።

ካብ 9-15 መስከረም ዘሎ ዘመነ ፍሬ ይብሃል። አብ ሃገርና ኣብዚ እዋን ኩሉ ሸዊቱ መሬት ፍሪኦ እትህበሉ ሓረስታይ ፍሪጻምኡ ብግሁድ ተስፋ ዝርእየሉ እዋን እዩ። ኩሉ ዝሓረሰ አብ ግራቱ ብዓቢ ጻዕሪ ዝወፍረሉን ዝተግሃሉን እዋን እዩ። ሎሚ ሰብ አብ ዝሓረሰ ካብ ግራቱ ክትረክብ ቀሊል አይነን ኩሉ አብ ስራሕ ተጻሚዱ እዩ ዝርከብ። ምስ እዚ አተሓሔዝና አብ መንፈሳዊ ሕይወትና ክንርእዮ ከሎና ዝያዳ ዕግበት ክህበና ይኸእል። ኩልና ኣብቲ አምላኽ ዝደልዮ ወሬርና መንፈሳዊ ፍሪ ክነፍሪ ክንዓዩ ድላይ አምላኽ እዩ።

ናይ ሎሚ ወንጌል ንባብና ነዚ ሓሳብ ብኸመይ ክንርድኦን ክንምልሰሉ ከም ዘሎና ይነግረና። ንማቴዎስ ወንጌላዊ ክንርድኦ ናይ እቶም ቀዳሞት ክርስትያን ድሕሪ ባይታ ታሪኽ ክንርእዮ የድልዮና። እቶም ንብዙሕ ሰዓታት ኣብቲ ግራት ዝሰርሑ እቶም ንምሉእ መዓልቲ ኣብ ሃሩርን ብርቱዕ ስራሕ ክሰርሑ ዝውዓሉ፤ ህዝበ አይሁድ እዮም። እቶም ድሒሮም ኣብ ሥራሕ ዝወፈሩ ኸእ እቶም አረማውያን ዝነበሩ እዮም።

መልእኽትን ትሕዝቶን ናይ እዚ ወንጌል ነቶም አይሁድ ዝምልከት እዩ ምኽንያቱ ኣብ ልዕሊ እቶም አረማውያን ዝነበሩ እዋ ክርስትና ዝተቐበሉ በቲ ዝረኸብዎ ጸጋ አይተሓጎሱን። ማቴዎስ ሓደ ካብቲ ንኢየሱስ ዝተጓነፎ ዘሕዝን ነገር ዝነግረና ናብቶም ናቱ ዝኾኑ መጽአ ግን አይተቐበልዎን ይብለና። ኸቡ ናብቶም አረመን ከይዱ ብጽቡቕ ተቐቢሎም ንሱ ኸእ ኩሉ ጸጋታት መንፈስ ቅዱስ ከም ዝቐበሉ ገርዎም። ብሓቂ ክንርእዮ ከሎና እቲ ዝተባህለ “ዳሕሮት ቀዳሞት ቀዳሞትውን ዳኅሮት ኪኾኑ እዮም” ኣብ ሓቂ ተራእዩ።

ነዚ ናይ ሎሚ ወንጌል ምስዚ ዘሎናዮ ዘመን እንተ ረአናዮ ዘይቅኑዕ አገባብ ኢና እንብሎ። ነቶም ክሰርሑ ዝወዓሉ ዝተዋህበን ነቶም ቁርብ ሰዓታት ዝሰርሑ ዝተዋህበ ሓደ ዓይነት ስለ ዝኾነ ቅንዕና ጎዲሉ መሰል አይተሓለውን ንብል ምኽንያቱ አተሓሳስባና መጠን ዝሰራሕካዮ መጠኑ ኢና ክንክፈል እንደሊ፤ እቲ አከፋፍላ ከምኡ እንተ ዘይኮይኑ ዓመጽ እዩ ንብል።

ምሉእ ትሕዝቶ ትምህርትን ናይ እዛ ምሳሌ ብዛዕባ “ርትዒ ሓቂ” እዩ። ክንርድኦ ጸገም እንተ ኣልዩና ኣብቲ ናይ ኢየሱስ ትምህርቲ ጸገም ኣሎና ማለት እዩ። ኣብ ኢሳያስ 55:6-9 ከምዚ ዝብል ነንብብ “ተመለሱ ናብ እግዚአብሔር ጸልዩ፤ ቀረባ ኸሎውን ጸውዕዎ፤ ኃጥኡን መገደም ዓመጸኛታት ከኣ ሓሳቦም ይጎደጉ፤ ናብ እግዚአብሔር ኣምላኽና እውን ይመለሱ፤ ንሱ ኺምሕሮም ኣዝዩ ኸኣ ይቕረ ኺብለሎም እዩ፤ እግዚአብሔር ከምዚ ይብል ኣሎ ሓሳባተይ ከም ሓሳባትኩም ኣይኮነን፤ መንገድታትኩም ከኣ ኻብ መገድታተይ ፍሉይ እዩ፤ ከምቲ ሰማይ ካብ ምድሪ ልዕል ዚብል መገድታተይ ካብ መገድታትኩም ሓሳባተይ ኻብ ሓሳባትኩም ልዕል ዝበለ እዩ”።

ኣብዚ እንርእዮ ነዚ ምሳሌ ብፍሉይ ኣረኣእያ ክንርእዮ ከምዘሎና እዩ ዝሕብረና። ናይ እግዚአብሔር ሓቂ ወይ ርትዒ እንታይ ምጳኑን ከምዝመስልን ክንምሃር ኣሎና። ካልእ ስም ንናይ እግዚአብሔር ርትዒ ምሕረትን ርሕራሔን እዩ። ኣብ ቅድሚ ሓላም ክንርእዮ ከሎና ኣብ ገለ እዋን ዘይቅነዕ ኮይኑ ክርኣየና ይክእል እዩ። ኣብቲ ምሳሌ እቲ ቀንዲ ነጥቢ እቶም ብዙህ ዝሰርሑ ከምቲ ዝሰርሑዎ ኣይተኸፍሉን ዝብል ዘይኮነስ እቶም ዳኅረዎት ልክዕ ሓደ ዓይነት ክፍሊት ከምዝተኸፍሉ ንምሕባር እዩ። ኣብዚ ነገራት ከምቲ ንሓደ ግለሰብ ብዘድልዮ ተለኪዖም ዘይኮነ ከምቲ ዘድሊ እዩ ተራእዩ ዘሎ። ኩሎም ቀዳሞት ይኹኑ ዳሕረዎት ሓደ ዓይነት ናይ ኣምላኽ ሓልዮትን ፍቕርን የድልዮም ነፍሲወከፍ ከኣ ብምልኡ ይቕበሎ።

ስለዚ ኣብክንዲ ንኣምላኽ ከምዚ ዘይገበረ ኢልካ ኣብ ክንዲ ምዝራብ ብልቢ ክነመስግኖ ይግባእ። ኣብ ገለ እዋን ኣብ ሕይወትና ከቢድን መሪርን ናብራ ዓለም ኣሕሊፍና ደኺምና ተቓሊስና ሕይወትና እና ኣሕለፍና ከሎና ሓደ ሕማቕን ዘይስሩዕን ውዳቕን ሕይወት ዝመርሕ ዝነበረ እሞ ኣብ መወዳእታ ኣብ ልቡ ተመሊሱ ተነሲሑ እንተ ሞተ ብዙሕ ርትዒ ከምዘይተገብረ ክንሓስብ ንኸእል ኢና። እንተ ኾነ ድላይ ኣምላኽ ካብ መጀመርያ ይኹን ኣብ መጨረሻ ንመንግስተ ሰማይ ዘእቱ ንስሓን ግብርን ክህልወና እዩ ዝደሊ። ብዙሓ ሰሪሕና እንውስኾ ውሑድ ሰሪሕና እንጉድሎ ነገር የለን። ነገር ኣምላኽ ንሕና ብእንገብሮ ኣይቅየርን እዩ።

ካብዛ ምሳሌ ነዚ ዝስዕብ ነገራት ክንምሃር ይክእል፡

1. ኣብ ግራቱ ክንዓዩ ዘፍቀደ ኣምላኽ ምስጋና ይግብኦ። ኣምላኽ ብፍሉይ ንነፍስ ወከፍና ኣብ ግራቱ ክንዓዩ ክነበርክት ሓርዩና እዩ። ከምቲ ካብ ኩሎም ዓበይትን ጀጋኑን እንከለዉ ንዳዊት ኣንጻር ጎልዮት ክዋጋእ ዝሓረዮ፤ ማርያም ኣደ ኣምላኽ ክትከውን ካብ ኩለን ኣንስቲ ዝሓረዮ፤ ንጴጥሮስ ማንም ገፋፍ ዓሣ መራሕ ቤተ ክርስትያን ክኸውን ዝሓረዮ ንነፍሲ ወከፍና ኸኣ ንፍሉይ ጸዋዕታን መልእኽቲ ኣምላኽ ክነብጽሕ ሓርዩና እዩ። እዚ ኹሉ ዝሕብሮ ኣምላኽ ነቶም ዝደልዮም ብናቱ መገዲ ከም ዝመርጽ እዩ፤ ክገርመና የብሉን ከመይ ኣመራርጻ ኣምላኽ ከም ኣመራርጻና ስለ ዘይኮነ።
2. ኣብ ዝኾነ እዋን ኣብ ኣምላኽ ክንምለስ ጽዑዓት ኢና፡- ምኽንያቱ ኣምላኽ ኣብ ዝኾነ እዋን ካብ ኃጢአትና ተግዒስና ክንምለስ እንከሎና ይቕበለና እዩ። ከምቲ ኣብ ሕይወት ኢየሱስ ደጋጊሙ ዝተገልጸ ሓደ ኃጥእ ካብ ኃጢአቱ እንተ ተመልሰ ወላ ስዓት ዓሰርተ ሓደ ይኹን ማለት ኣብ መጨረሻ ሕይወቱ ኣብ ዝኾነ እዋን ኣምላኽ ይቕበሎ እዩ። ኣምላኽ ብዛዕባ ዝሓለፈ ሕይወትና ዝርኢ ሓጺር ተዘክሮ እዩ ዘለዎ። እዚ እዩ ሓደ ካብቲ ብዝያዳ ክነመስግኖ ዝግብእና። ኣምላኽና ሓዳግ ኣምላኽ እዩ።
3. ካልኣት ኣብ ግራት ኣምላኽ ምሳና ክንዓዩ ክነፍቅድ ድላይ ኣምላኽ እዩ። ኣብ ግራት ኣምላኽ ምንፍፋግ የለን። ብክርስትያናዊ ጉዕዞ ሕይወት ክንርእዮ ከሎና ዘገርም እዩ

እናስዓብናዮ ከሎና ነቶም አብ ኃጢአትን ኢሚራላዊ ሕይወት ዝነበሩ ሰባት ንከስሮም። ምሳና ስለ ዘይተገደዱ ንወትሩ ኩነትናት ገርና ንወስዶም ማዕጾ አፍደገ ሰማይ ክዕጸዎም ንደሊ እንተ ኹን ትምህርቲ ወንጌል ዘስተምህሮ ሓቅን ፍቕርን ሕያውነትን እዩ። አብ ምክፋልን አብ ርትዕን ዝነበር ሰብ ጥራሕ እዩ ንሓቅኛ ሓጎስ ዝነበር ንኻልኦት አሕዋቱ ከአ አብቲ ንሱ ዘለዎ ክመጽኡ ብዘይ ዝኹን ንፍገት ይጽውዕ። አብ ኃጢአት ዝነበር ሰብ ሕይወቱ ብዙሕ ጊዜ አብ ሓሳዊ ዝኹን ነገር መሰረት ገሩ ንሓጎስ ደስታን አብቲ ዘይሓቅኛ ነገራትን ተግባራትን ክረክብ ይጽዕር። ንሕና ግን አብ ክርስቶስ አብቲ ሓቀና መገዲ ዝኹን ኢና ክንክተል ጽወዓት።

- 4. አምላኽ ንኹልና ብሓደ እዋን አይጽውዓናን እዩ። ገለ ካብ ንእስነቶም ጥምቀት ምስተቐበሉ አብ ዕዮ አምላኽ ይወፍሩ። ገለ አኸአ አብ ሸዊት ዕድሚኦም ንኡሳን ከለዉ ገለ እውን አብ ሓዳር እንከለዉ ገለ ኸአ ድሒሩ ዝጽውዖም አለዉ። ገለ ሰባት ከምቶም ንግሆ ዕዮ ዝጀመሩ እዮም ገለ ኸአ ከምቲ ፈያታይ ዘየማን ከአ አለዉ። አምላኽ ንነፍሲ ወከፍና ፍሉይ መደብ አለዎ። ገለ ካባና ዝተፈለ ጸጋ ሃብቲ፣ ጥዕና፣ ክእለት እንተ ሃዖም ዝያዳና ይፍቀሩ ማለት አይኮነን። ከምቲ ሓደ ወላዲ ምስ ነፍሲ ወከፍ ደቁ ዝተፈላለየ ርክብ ዘልኦ እዩ። ምስ ነፍሲ ወከፍና ብፍሉይ ይራኸብ ምኽንያቱ አምላኽ ከምቲ ንሱ ዝደልዮን ንእና ብዝጠቅምን ብፍሉይ ይራኸበና።
- 5. አምላኽ አብ ግራቱ ክንዓዪ ይዕድመና። ነቶም አብ ወንጌል ዝረከቡናም ሰራሕተኛታት ካብኦም ዝተደለ ክሰርሑ ፍቓደኛታት ምዃን ጥራሕ እዩ ንሱ ኸአ አብ ግራቱ ክሰርሑ ዓዲምዎም። ንእና እውን ብዙሕ ጊዜ ይዕድመና እዩ። ከም ሳሙኤል ነብይ “እነኹ እስምዓካ አሎኹ ተዛረብ” ዝበሎ ንሕና እውን ከምኡ ክንብል እዩ ዝድለ ዘሎ። ብብዙሕ መገዲ እዩ እቲ መጻዕዕታ ስለዚ አለሊኻ ምኽክልል። “ጎይታይ እንኹ ጥራሕ ይኹን መልስና”።
- 6. መጨረሻ ትምህርቲ እንምሃሮ ካብዛ ምሳሌ ሕያውነት አምላኽ እዩ። እዞም ሰባት ሓደ ዓይነት ሰራሕ አይሰርሑን ግን ሓደ ዓይነት ተኸፊሎም። ህያብ አምላኽ ብዘይተጸበናዮ ጊዜን ብዘይተጸበናዮ አገባብን ይመጽአና። ተራና ብኸፉት ልቢ ምጽባይ ጥራሕ እዩ። ሽዑ ንድምጺ አምላኽ አለሊና ክንክእል ኢና። ከምቲ ደሞስቴኔስ ዝተባህለ ዘስተምህሮ “ንአሸቱ ዕድላት ፈለምቲ ንዓበይቲ ዕድላት እዮም” ካልእ እውን “እቲ ንመርከብ ጥራሕ ዝጽብ ሰብ ኩሉ ጊዜ ንሱ እዩ ንጃልባ ዘሕልፋ” ይብሃል። አብ ንአሸቱ ነገራት ንአምላኽን ምሕረቱን አለሊና ክንክእል አሎና።

ቅዱስ ጳውሎስ አብ ሰብ ፊሊጲስቶስ ነቶም አብ ሰሜን ግሪኽ ዝነበሩ ዝነበሩ አብ ዝጽሓፉ ብዛዕባ ክርስትያናዊ ነጻነት እንታይ ምዃኑ ይገልጽ። ነዚአ መልእኽቲ ክጽሕፍ እንከሎ ጳውሎስ አብ ቤት ማእሰርቲ እዩ ነሩ ምናልባት ብክርስትያናዊ እምነቱ ምኽንያት ክቕተል እውን ይክእል እዩ። ዝኹን ይኹን ንሱ ቅሩብ እዩ።

“ከምቲ ኩሉሳዕ ሕጂውን እንተ ኹን እንተ ብሕይወት እንተ ብሞት ንክርስቶስ ብትብዓት ከኸብሮ እዩ። ከመይ ንአይ ሕይወት ማለት ክርስቶስ እዩ። ሙማት ከአ ረብሓይ እዩ። ብሕይወት እንተ ደአ ኸነበር ኮይነ ግና ፍረ ዘለዎ ዕዮ አሎኒ ማለት እዩ። ነዮናይ ከም ዝመርጽ ግና አይፈልጥን እዩ። ብኸልቲኡ ወገን እጭነቕ አሎኹ። ዚሕሸኒ ስለ ዝኹን ግና ካብዚ ተፈልየ ምስ ክርስቶስ ክኸውን ሃረርታይ እዩ እንተኹን ንክኸትኩም ምእንቲ ክሕሸኩም ብሕይወት ምጽንሐይ የድሊ እዩ” (ፊሊ 1:20-24)።

እዚ ቃላት ጳውሎስ ናይ ሓደ ብምሉእ ንድላይ ኣምላኽ ክገብር ፍቓደኛ ዝኾነ ብምሉእ ንመገዲ ኣምላኽ ዝኸተል ኣብ ኩሉ ራእይ ድለት ኣምላኽ ሓዊሱ ዝኸይድ ዝበለጸ ኣብነት እዩ። እዚ ክግበር እንከሎ ተቐባሊ ጥራሕ ዘይኮነ ተሳታፊ ናቱ ተራ እውን ክጻወት ኣለዎ እምበር ንላዕሊ ጠሚትካ ካብ ኣምላኽ ጥራይ ምጽባይ ማለት ኣይኮነን።

በዚ ብሩኽ ሰንበት ኣምላኽ ኣብ ሕይወትና ኣብቲ ዝድለ ነጻነትና ሕያውነትና ክንርከብ ንለምኖ። እዚ ኸኣ እዩ ምስጢር ናይ ሓቀኛ ሓጎስ። ኣብ ግራትካ ከምቲ ንስኻ እትደልዮ ክንጻዕ ዝሓረኻና ነመስግነካ ኣሎና። ድላይካ ክነለሊ ፍቓድካ ክንፍጽም ጸጋን ሓይሊ ሃበና ንበሎ።

ኣባ ንጉሠ ፍሥሓ